

Врз основа на член 36 став 1 точка 1 од Законот за локална самоуправа (“Службен весник на РМ” бр. 5/2002), Советот на Општина Прилеп на седницата, одржана на ден 14.07.2003 година, донесе:

СТАТУТ на Општина Прилеп

I. ОСНОВНИ ОДРЕДБИ

Член 1

Општина Прилеп (во понатамошниот текст Општината) е единица на локална самоуправа, во која граѓаните го остваруваат правото на локалната самоуправа.

Граѓаните, правото на локална самоуправа го остваруваат преку претставници во органите на Општината и со непосредно учество во одлучувањето.

Член 2

Граѓаните на Република Македонија кои имаат постојано место на живеење на подрачјето на Општината, се жители на Општина Прилеп.

Подрачјето на Општината е утврдено со закон и ги опфаќа подрачјата на градот Прилеп и неселените места: Беловодица, Беровци, Волково, Галичани, Големо Коњари, Големо Радобил, Дабница, Дрен, Кадино Село, Крстец, Лениште, Мажучиште, Мало Коњари, Мало Радобил, Мало Рувци, Никодин, Ново Лагово, Ореовец, Плетвар, Прилепец, Присад, Ракле, Старо Лагово, Селце, Смолани, Топлица, Тројаци, Царевиќ, Чумово и Штавица.

Член 3

Општината како единица на локална самоуправа е правно лице.

Член 4

Седиштето на Општината е во Прилеп, ул. ”Питу Гули” бр. 2.

Член 5

Општината има право на сопственост на подвижни и недвижни ствари, на парични средства и права.

Член 6

Општината има грб и знаме.

Грбот и знамето на Општината се утврдуваат со Одлука, која е составен дел на овој Статут.

Член 7

Општината има печат со тркалезна форма со пречник од 3 (три) сантиметри, во чија средина се наоѓа грбот на Општината на чии рабови е испишано: “Република Македонија - Општина Прилеп”.

Печатот што го употребува Советот на Општината, во вториот ред има натпис “Совет на Општина”.

Печатот што го употребува Градоначалникот, во вториот ред има натпис “Градоначалник”.

Член 8

Празникот на Општината се утврдува со Одлука која е составен дел на Статутот.

Член 9

Во Општината се воспоставуваат општински признанија и награди, кои се утврдуваат со Одлука, која е составен дел на овој Статут.

Член 10

Општината може, со Одлука донесена од Советот на Општината да се здружува во здруженија во согласност со закон и статутот заради заштита и унапредување на заедничките интереси.

Член 11

Општината соработува со општините од Републикава, со единици на локалните самоуправи од други земји, како и со меѓународни организации на локални заедници и да членува во меѓународни организации на локалните власти.

Општината заради остварување заеднички интереси и вршење заеднички работи од своја надлежност, може со други општини од Републикава да здружува средства и да формира заеднички јавни служби, во согласност со закон.

Член 12

Органите на Општината, како и комисиите на Советот и јавните служби се должни без надоместок да ги информираат граѓаните за својата работа и плановите за развој, како и да им овозможуваат организиран и непречен пристап до информациите.

Член 13

Општината самостојно во рамките на законот и овој Статут во согласност со начелото на супсидијарност, ги уредува и ги врши работите од јавен интерес од локално значење, утврдено со Законот за локална самоуправа или со друг закон, како и работите кои не се исклучени од нејзината надлежност или не се во надлежност на органите на државната власт.

II. НАДЛЕЖНОСТ НА ОПШТИНАТА

1. Општа надлежност

Член 14

Општината е надлежна за вршење на следниве работи:

1. Урбанистичко (урбано и рурално) планирање, издавање одобренија за градење објекти од локално значење утврдени со законот, уредување на просторот и уредување на градежното земјиште.

2. Заштита на животната средина и природата, во смисла на преземање мерки за заштита и спречување од загадување на водата, воздухот, земјиштето, заштита на природата, заштита од бучава и нејонизирачко зрачење.

3. Локален економски развој, во смисла на планирање на локалниот економски развој, утврдување развојни и структурни приоритети, водење локална економска политика, поддршка на развојот на мали и средни претпријатија и на претприемништвото на локално ниво и во тој контекст учество во воспоставувањето и развојот на локалната мрежа на институции и агенции и промовирање партнерство.

4. Комунални дејности, во смисла на снабдување со вода за пиење, испорака на технолошка вода, одведување и пречистување отпадни води, одведување и третман на атмосферски води, јавно осветлување, одржување јавна чистота, собирање, транспортирање и постапување со комунален цврст и технолошки отпад; уредување и организирање на јавниот локален превоз на патници, одржување на гробовите, гробиштата и давање погребни услуги, изградба, одржување, реконструкција и заштита на локалните патишта и улици и други инфраструктурни објекти, регулирање на режимот на сообраќајот, изградба и одржување улична сообраќајна сигнализација, изградба и одржување јавен простор за паркирање, отстранување на непрописно паркираните возила, отстранување хаварисани возила од јавните површини, изградба и одржување пазари, чистење на оџаците, одржување и користење паркови, зеленило, парк-шуми и рекреативни површини, регулација, одржување и користење на речните корита во урбанизирани делови, определување имиња на улици, плоштади и други инфраструктурни објекти.

5. Култура, во смисла на институционална и финансиска поддршка на културните установи и проекти, негување на фолклорот, обичаите, старите занаети и слични културни вредности, организирање културни манифестации, поттикнување разновидни специфични форми на творештво.

6. Спорт и рекреација, во смисла на развој на масовен спорт и рекреативни активности, организирање спортски приредби и манифестации, одржување и изградба на објекти за спорт, како и поддршка за спортски сојузи.

7. Социјална заштита и заштита на децата, во смисла на финансирање, инвестиции, одржување и сопственост на детски градинки и домови за стари, остварување социјална грижа за инвалидни лица, за деца без родители и

родителска грижа со воспитно-социјални проблеми, за деца со посебни потреби, од еднородителски семејства како и за деца од улица, лица изложени на социјален ризик, засегнати со злоупотреба на дрога и алкохол, подигање на свеста на населението, домување на лица со социјален ризик, остварување право и воспитување на децата од предучилишна возраст.

8. Образование во смисла на основање, финансирање и администрирање основни и средни училишта во соработка со централната власт, во согласност со законот, како и организирање превоз и исхрана на ученици и нивно сместување во ученички домови.

9. Здравствена заштита, во смисла на управување со мрежата на јавни здравствени организации и објекти од примарна здравствена заштита во кои општината е застапена во сите одбори на сите здравствени организации во јавна сопственост, здравствено воспитување, унапредување на здравјето, превентивни активности, заштита на здравјето на работниците и заштита при работа, здравствен надзор на животната средина, надзор над заразните болести, помош на пациенти со специјални потреби и други области определени со законот.

10. Спроведување подготовки и преземање мерки за заштита и спасување на граѓаните и материјалните добра од воени разурнувања, природни непогоди и други несреќи и од последици предизвикани од нив.

11. Противпожарна заштита вршена од територијалната противпожарна единица.

12. Надзор над вршењето на работите од надлежност на Општината.

13. Други работи и надлежности определени со законот.

Член 15

Работите од членот 14 на овој Статут се уредуваат со прописи на Советот на Општината во согласност со постапките и стандардите утврдени со закон.

Работите од членот 14 на овој Статут, кои задолжително ќе ги извршува Општината ќе бидат определени со посебните закони и националните програми.

2. Делегирана надлежност

Член 16

Органот на државна управа може да го делегира извршувањето определени работи од своја надлежност во надлежност на Градоначалникот, во согласност со законот.

Во случаите од ставот 1 на овој член се пренесуваат и средствата предвидени со Буџетот на Република Македонија за извршување на тие работи.

Начинот на извршување на работите од ставот 1 од овој член може да се приспособи на локалните услови, со почитување на стандардите утврдени со закон.

Органот на државната управа од ставот 1 на овој член е супсидијарно одговорен за извршувањето на делегираните работи.

Член 17

Работите кои не се исклучени од надлежност на Општината или не се во надлежност на органите на државната власт се определуваат со одлука на Советот на Општината.

Со Одлуката од став 1 на овој член се уредува начинот и постапката за вршење на тие работи.

3. Начин на извршување на надлежностите

Член 18

Заради извршување на своите надлежности, општините можат да основаат јавни служби, во согласност со Закон.

Општината може да го делегира вршењето определени работи од јавен интерес од локално значење на други правни или физички лица, врз основа на Договор за извршување работи, во согласност со закон.

Општината е супсидијарно одговорна за извршување на работите од јавен интерес од ставовите 1 и 2 на овој член.

III. ОРГАНИЗАЦИЈА И РАБОТА НА ОРГАНИТЕ НА ОПШТИНАТА

Член 19

Органи на Општината се Советот и Градоначалникот

1. Совет на Општината

Член 20

Советот на Општината е претставнички орган на граѓаните кој одлучува во рамките на надлежностите на Општината.

Советот на Општината го сочинуваат 27 членови претставници на граѓаните избрани на општи, непосредни и слободни избори со тајно гласање.

Мандатот на членовите на Советот трае 4 (четири) години.

Членот на Советот не може да биде отповикан.

Член 21

Првата седница на новоизбраниот Совет ја свикува претседателот на Советот од претходниот состав најдоцна во рок од 20 дена од денот на завршувањето на изборите.

Ако Советот не се свика во рок од ставот 1 на овој член, членовите на Советот сами се состануваат и под претседавање на најстариот член на Советот го конституираат Советот во рок од десет дена по истекот на рокот од ставот 1 на овој член.

Ако седницата не се одржи во рокот од ставот 2 на овој член ќе се распишат нови избори за членовите на Советот, на начин утврден со закон.

Член 22

Новоизбраните членови на конститутивната седница на Советот даваат и потпишуваат свечена изјава, која гласи:

“Јас (име и презиме) свечено изјавувам дека правата и должностите на член во Советот ќе ги вршам совесно и дека при нивното вршење ќе ги почитувам Уставот, Законот, прописите на Советот и дека ќе го штитам уставниот поредок на Република Македонија.

Член 23

Советот на Општината избира претседател од редот на членовите на Советот, со мандат од 4 (четири) години.

Претседателот на Советот ги свикува и раководи со седниците на Советот на Општината, се грижи за организацијата и работата на Советот и ги потпишува прописите што ги донесол Советот и во рок од 3 (три) дена од денот на нивното донесување ги доставува до Градоначалникот заради објавување.

Член 24

Седниците на Советот се свикуваат по потреба, но најмалку еднаш на три месеци.

Седниците ги свикува претседателот на Советот на своја иницијатива, на барање на градоначалникот или на барање од најмалку 1/4 (една четвртина) од членовите на Советот најдоцна во рок од 15 дена од денот на поднесувањето на барањето.

Доколку во рокот определен во став 2 на овој член, претседателот на Советот не ја свика седницата на Советот, членовите на Советот сами се состануваат и избираат претседател за таа седница.

Денот, часот и местото на одржувањето на седниците на Советот, како и предлогот на дневниот ред по кој ќе се работи, задолжително се објавуваат најдоцна седум дена пред денот на одржувањето на седницата, на начин утврден со Статутот.

Член 25

Вонредна седница на Советот свикува претседателот на Советот, по сопствена иницијатива или на барање на најмалку 1/3 (една третина) од членовите на Советот, во случај и на начин утврден со Статутот.

Во известувањето за свикување на вонредната седница се наведува времето, местото на одржувањето и дневниот ред на седницата.

Покана за седницата со предложениот дневен ред се доставува до членовите на Советот на најбрз можен начин.

Советот не може да го менува дневниот ред за вонредната седница.

Пред започнувањето на седницата задолжително се гласа за оправданоста на причините за свикување на вонредната седница.

Член 26

Советот на Општината ги врши следниве работи:

1. Донесува Статут на Општината.
2. Донесува Деловник на Советот.
3. Донесува Програма за работа.
4. Донесува Буџет на Општината и Годишна сметка на Општината.

5. Ја утврдува висината на стапките на даноците и висината на надоместоците и таксите.
6. Донесува Генерален урбанистички план.
7. Донесува детални урбанистички планови и урбанистичка документација за населено место во Општината.
8. Донесува Програма за уредување на градежното земјиште.
9. Донесува Програма за одржување на сообраќајната сигнализација.
10. Донесува Одлука за регулирање на режимот на сообраќајот.
11. Донесува прописи од областа на заштитата на животната средина и природата, локалниот економски развој, културата, спортот и рекреацијата, социјалната заштита и заштита на децата, образованието, здравствената заштита, противпожарната заштита, во рамките на надлежноста определена со посебен закон или во согласност со Национална програма.
12. Усвојува Програма за изградба и одржување локални патишта и улици.
13. Донесува Програма за јавно осветление.
14. Донесува Програма за изградба, реконструкција и одржување локални водоводи.
15. Донесува Програма за одржување јавна чистота.
16. Донесува Програма за одржување и користење на парковите и други јавни површини од локално значење.
17. Донесува Програма за одржување на гробиштата.
18. Донесува Програма за одржување и користење на реките во урбанизирани подрачја.
19. Донесува Одлука за јавна чистота.
20. Донесува Одлука за начинот на превоз во градскиот и приградскиот сообраќај.
21. Донесува Одлука за одржување и користење на јавните пазари.
22. Донесува Одлука за начинот на користење и одржување на гробиштата.
23. Го уредува начинот на чистењето на оцаците.
24. Го уредува одржувањето на јавниот простор за паркирање и начинот на неговото користење.
25. Определува имиња на улици, плоштади, мостови и други инфраструктурни објекти од локално значење.
26. Ја утврдува организацијата, делокругот и начинот на извршување на задачите на општинската администрација на предлог на Градоначалникот.
27. Го разгледува Колективниот договор за општинската администрација на ниво на работодавец и му предлага на Градоначалникот да го потпише.
28. Основа јавни служби и врши надзор над нивната работа.
29. Именува членови во управните одбори на јавните служби, кои ги основа.
30. Усвојува Програма за работа и финансиски планови за финансирање на јавните служби кои ги основал.
31. Одлучува за давање дозвола за вршење дејност од јавен интерес од локално значење во согласност со закон.

32. Ги усвојува извештаите за работа и годишните сметки на јавните служби, кои ги основал.

33. Одлучува за начинот на располагање со сопственоста на Општината.

34. Одлучува за начинот на вршење финансиска контрола на Буџетот на Општината во согласност со закон.

35. Го избира лицето кое раководи со Подрачната единица на Министерството за внатрешни работи

36. Го разгледува и усвојува Годишниот извештај за јавна безбедност на подрачјето на Општината, кој го доставува до министерот за внатрешни работи и Народниот правобранител.

37. Може да дава препораки на раководното лице на Подрачната единица на Министерството за внатрешни работи

38. Избира и разрешува претседател на Советот.

39. Формира постојани и повремени комисии.

40. Врши одделни овластувања во согласност со закон врз добрата од општа употреба и врз природните богатства на подрачјето на Општината.

41. Донесува Одлука за утврдување на грбот и знамето на Општината.

42. Донесува Одлука за утврдување на празникот на Општината.

43. Востановува општински признанија и награди.

44. Дава мислење по предлог - законите кои се однесуваат на Општината.

45. Врши други избори и именувања од својата надлежност.

46. Донесува други одлуки за работите од својата надлежност.

47. Врши и други работи.

Надлежностите на Советот од точките: 35, 36 и 37 од став 1 на овој член ќе се извршуваат по донесувањето на посебните закони.

Член 27

Советот може да работи ако на седницата присуствуваат мнозинство од вкупниот број членови на Советот.

Советот одлучува со мнозинство гласови од присутните членови, ако со законот и Статут поинаку не е определено.

Гласањето на Советот е јавно, освен во случаи кога Советот ќе одлучи поинаку.

Член 28

Во вршењето на работите од својата надлежност Советот донесува прописи, и тоа: Статут, програми, планови одлуки и други прописи утврдени со законот.

Прописите се донесуваат со мнозинство гласови од вкупниот број членови на Советот, доколку поинаку не е определено со овој или со друг закон.

Прописите за чие извршување се потребни финансиски средства мора да содржат и одредби со кои се утврдуваат изворите и висините на средствата за нивно извршување.

Прописите се објавуваат во службениот гласник на Општината најдоцна во рок од седум дена од денот на нивното донесување.

Прописите од ставот 1 на овој член влегуваат во сила осмиот ден од денот на објавувањето, доколку со Статутот не е определено поинаку.

Општината води збирка на објавените прописи, која е достапна на општ увид.

Член 29

Советот работи на седници.

Седниците на Советот се јавни.

За исклучување на присуството на јавноста на седниците се одлучува ако за тоа постојат оправдани причини утврдени со Статутот, со двотретинско мнозинство гласови од вкупниот број членови на Советот.

На расправата за Буџетот на Општината, Годишната сметка на Буџетот и за урбанистичките планови, присуството на јавноста не може да се исклучи.

Член 30

Претседателот на Советот се избира од редот на членовите на Советот, со мандат од четири години.

За претседател на Советот е избран кандидатот кој добил мнозинство гласови од вкупниот број членови на Советот.

Доколку во првиот круг никој од кандидатите за претседател не добил потребен број гласови, се пристапува кон втор круг на гласање за двајцата кандидати кои во првиот круг добиле најголем број гласови.

За претседател е избран членот на Советот кој во вториот круг на гласање добил повеќе гласови.

До изборот на претседател, Советот го свикува и со него раководи најстариот член на Советот.

Член 31

Членовите на Советот имаат право и должност да присуствуваат и да учествуваат во работата на Советот и на неговите постојани или повремени комисии.

Членовите имаат право на седницата на Советот да даваат иницијативи и предлози и да поставуваат прашања на Градоначалникот.

Членот на Советот не може да биде повикан на кривична одговорност или да биде притворен за искажано мислење или за гласање во Советот.

Работодавецот е должен да го ослободи од професионалната работа членот на Советот заради присуство на седниците на Советот или на комисиите во кои е член.

Членовите на Советот имаат и други права и должности утврдени со Статутот и други прописи, во согласност со овој Закон.

Член 32

Членот на Советот не може да учествува во процесот на одлучувањето за прашања во кои тој или неговиот брачен другар, дете или роднина до втор степен странична линија има финансиски или друг личен интерес.

Членот на Советот е должен да го информира Советот за прашања за кои тој има финансиски или друг интерес.

Членот на Советот не може да биде вработен во општинската администрација во која е избран.

Со денот на вработувањето согласно со став 3 на овој член ќе се смета дека членот на Советот поднел оставка.

Членот на Советот, вработен во јавните служби кои ги основала Општината, не може да учествува во процесот на одлучувањето за прашања што се однесуваат на јавната служба во која е вработен.

Член 33

Членовите на Советот имаат право на надоместок за присуство на седниците и надоместок на патните и дневните трошоци, во рамките утврдени со закон.

Член 34

На членот на Советот му престанува мандатот пред истекот на времето за кое е избран:

- ако поднесе оставка;
- во случај на смрт;
- ако е осуден со правосилна пресуда за кривично дело на казна затвор во траење од над шест месеци;
- ако настапи случај на неспоивост со функцијата член на Советот согласно Законот за локалните избори;
- ако со правосилно решение биде лишен од деловна способност и
- ако престане да биде жител на Општината.

Советот, на првата наредна седница, ќе ја констатира причината и денот на престанување на мандатот на членот на Советот и тоа:

- во случаите од ставот 1 алинеја 1, од денот на одржувањето на седницата и
- во случаите од ставот 1 алинеи 2, 3, 4, 5 и 6, со денот на исполнувањето на условот.

На членот на Советот може да му биде одземен мандатот ако неоправдано отсутува од 3 седници на Советот по ред.

За оправданоста на отсутството од ставот 3 на овој член одлучува Советот со мнозинство гласови од вкупниот број членови на Советот.

Член 35

За претресување на прашања од својата надлежност, Советот формира комисији.

Комисиите на Советот се формираат како постојани и повремени.

Мандатот на постојаните комисији трае колку и мандатот на членовите на Советот.

Член 36

Постојани комисији на Советот се:

- Комисија за финансирање, Буџет и локален економски развој;
 - Комисија за урбанизам, комунални дејности и заштита на животната средина;
 - Комисија за општествени дејности;
 - Комисија за Статут и прописи;
 - Комисија за мандатни прашања, избори и именувања;
 - Комисија за одбележување значајни настани, личности и празници.
- Комисиите се составени од 5 членови на Советот.

Член 37

Комисиите на Советот на Општината:

- расправаат за прашања од областа за која се формирани;
- даваат мислења и предлози до Советот;
- ги разгледуваат предлозите на Градоначалникот, на членовите на Советот и иницијативите на граѓаните од областите за кои се формирани.

Член 38

Комисијата за финансирање, Буџет и локален економски развој ги разгледува прашањата во врска со финансирањето на Општината, Буџетот и Годишната сметка, како и прашањата од планирањето и програмирањето на локалниот економски развој.

Член 39

Комисијата за урбанизам, комунални дејности, заштита на животната средина и природата ги разгледува прашањата од урбанистичкото планирање, прашањата од работата на јавните служби, прашањата од комуналното уредување на градов и населените места и прашањата од заштитата на животната средина и природата.

Член 40

Комисијата за општествени дејности ги разгледува прашањата од надлежност на Општината, кои се однесуваат на културата, спортот и рекреацијата, социјалната заштита и заштитата на децата, образованието, здравствената заштита, јавната безбедност и безбедноста во сообраќајот како и противпожарната заштита.

Член 41

Комисијата за Статут и прописи го утврдува Предлог - статутот на Општината, ги разгледува иницијативите и предлозите за измена на Статутот и ја следи неговата примена и ги разгледува начелните прашања од статутарен карактер.

Го утврдува Предлог-деловникот на Советот.

Подготвува предлог- мислења по предлог-законите кои се однесуваат на Општината.

Разгледува и други општи акти од надлежност на Советот на Општината.

Член 42

Комисијата за мандатни прашања, избори и именувања разгледува и подготвува предлози кои се однесуваат на мандатно-имунитетните прашања.

Разгледува и подготвува предлози за избор и именување и разрешување од надлежност на Советот на Општината.

Ја определува висината на платите, надоместоци и други примања на избрани и именувани лица;

Ја определува висината на надоместокот на патните и дневните трошоци на членовите на Советот на Општината, како и на трошоците направени во извршувањето на задачите што им ги доверил Советот на Општината.

Претседателот и членовите на Комисијата ги избира Советот на Општината на својата прва седница.

Член 43

Комисијата за одбележување празници и манифестации и делување награди и признанија на Советот на Општината предлага: Програма за одбележување празници и манифестации, имиња на улици, плоштади, мостови и други објекти од локално значење и доделува награди и признанија.

Член 44

Претседателот и членовите на комисиите ги избира Советот на Општината на предлог на Комисијата за мандатни прашања, избори и именувања.

Предлогот за избор содржи онолку кандидати колку што се избираат членови на работните тела.

Политичките партии кои партиципираат во Советот на Општината ќе бидат пропорционално застапени во вкупниот број членови на сите комисии.

Член 45

Составот и начинот на работата на комисиите поблиску се утврдува со Деловникот на Советот на Општината.

2. Градоначалник на Општината

Член 46

Градоначалникот ја претставува и ја застапува Општината.

Градоначалникот се избира на општи, непосредни и слободни избори со тајно гласање во согласност со законот, за период од 4 години.

Член 47

Градоначалникот во рамките на своите надлежности:

- иницира и предлага донесување прописи од надлежност на Советот на Општината;
- го обезбедува извршувањето на работите кои му се делегирани од органот на Државната управа;
- го предлага Годишниот буџет и Годишната сметка на Буџетот на Општината;
- го извршува Буџетот на Општината;
- решава во управни работи за правата, обврските и интересите на правни и физички лица, во согласност со Закон;
- избира директори на јавните служби, кои ги основала Општината, врз основа на јавен конкурс;
- раководи со општинската администрација;
- донесува Правилник за систематизација на работните места на општинската администрација;
- одлучува за вработувањето, правата, должностите и одговорностите на вработените во општинската администрација, доколку поинаку не е определено со закон;
- врши и други работи утврдени со Закон и со овој Статут.

Градоначалникот има право да присуствува и да учествува во работата на седниците на Советот.

Член 48

Градоначалникот ги објавува прописите на Советот во “Службен гласник на Општина Прилеп”.

Градоначалникот го обезбедува извршувањето на одлуките на Советот.

Член 49

Градоначалникот е должен во рок од 7 дена од денот на доставувањето на прописот на Советот со Решение да го запре неговото објавување, доколку смета дека е во несогласност со Уставот и законите.

Примерок од образложеното решение за необјавување се доставува до претседателот на Советот на Општината.

Советот е должен во рок од 15 дена од денот на објавувањето на Решението да го разгледа и да одлучи по него.

Ако Советот го потврди прописот или не расправа во рокот од ставот 3 на овој член, Градоначалникот е должен да го објави прописот и истовремено да поднесе иницијатива за поведување постапка за оценување на уставноста и законитоста на оспорениот пропис пред Уставниот суд на Република Македонија.

За иницијативата, Градоначалникот е должен да го информира Министерството надлежно за вршење на работите што се однесуваат на Локалната самоуправа.

Член 50

Градоначалникот е должен да поднесе Извештај за извршување на одлуките донесени од Советот на секои 3 месеци во текот на годината.

За извршување на своите надлежности, Градоначалникот го информира Советот по потреба, а најмалку 2 пати во годината.

Член 51

Градоначалникот управува со сопственоста на Општината како добар домаќин.

Во управувањето со сопственоста на Општината, Градоначалникот е должен да презема мерки и да го обезбедува користењето на сопственоста во согласност со закон.

Член 52

За време на спреченост или отсуство до 6 месеци, Градоначалникот го заменува член на Советот на Општината, кој го назначува Градоначалникот.

Во рок од 30 дена од денот на преземањето на функцијата, Градоначалникот е должен со Решение да го определи членот на Советот, кој би го заменува.

Решението од став 2 на овој член се објавува во “Службен гласник на Општина Прилеп”.

За денот на настанувањето на спреченоста или отсуството, Градоначалникот го информира претседателот на Советот.

На членот на Советот му мирува функцијата член на Совет, за времето додека го заменува Градоначалникот.

IV. СОВЕТ ЗА ЗАШТИТА НА ПОТРОШУВАЧИТЕ

Член 53

Советот на Општината, за разгледување прашања и утврдување предлози кои се однесуваат на квалитетот на услугите на јавните служби основани од него, може да формира Совет за заштита на потрошувачите.

Член 54

Советот за заштита на потрошувачите е составен од 7 члена од кои 3 члена се избираат од редот на правните лица и 4 члена од редот на физичките лица како корисници на услугите што ги даваат јавните служби.

Членовите на Советот за заштита на потрошувачите се избираат на предлог на Комисијата за мандатни прашања, избори и именувања.

Мандатот на членовите трае 2 години со можност повторно да бидат избрани.

Член 55

Советот за заштита на потрошувачите ја следи состојбата со квалитетот на услугите што ги даваат јавните служби, дава мислења и предлози за подобрување на квалитетот на услугите, организира јавни трибини, соработува со јавните служби и со општинската администрација.

V. ОПШТИНСКА АДМИНИСТРАЦИЈА

Член 56

За извршување на работите од надлежност на органите на Општината се организира општинската администрација.

Општинската администрација се организира во сектори и одделенија.

Општината може да организира општински инспекторат заради вршење инспекциски надзор над вршењето на работите од нејзина надлежност.

Организацијата, делокругот и начинот на извршувањето на задачите на општинската администрација ги утврдува Советот, врз основа на предлог на Градоначалникот.

Член 57

Општинската администрација:

1. Ги подготвува актите на Советот и на Градоначалникот.
2. Ги подготвува седниците на Советот, како и седниците на неговите постојани и повремени комисии.
3. Врши стручни работи за Советот и за Градоначалникот.
4. Го води сметководството на Општината.
5. Ја следи проблематиката во областите од надлежност на Општината, врши анализа на состојбата и дава иницијативи и предлози за нивно решавање.
6. Доставува информации и податоци во врска со активностите на Општината на барање на надлежните органи и врз основа на закон.
7. Ракува со документите на Општината и ги чува се до нивното уништување, односно предавање во Државниот архив на Република Македонија и
8. Врши и други работи што ќе и ги определат Советот и Градоначалникот.

Член 58

Заедничките административни тела за извршување одделни надлежности ќе бидат основани или укинати врз основа на одлука донесена од мнозинство гласови од вкупниот број членови на секој од советите на општините.

Врз основа на одлуките од ставот 1 на овој член се склучува писмен договор во кој се утврдуваат: општините кои го основаат заедничкото административно тело; седиштето на заедничкото административно тело; видот, обемот и начинот на извршување на активностите; користењето на објектите и опремата; финансирањето; начинот на укинувањето и контролата на работењето на заедничкото административно тело.

Договорот од ставот 2 на овој член се објавува во “Службен весник на Република Македонија”.

VI. АКТИ НА ОРГАНИТЕ НА ОПШТИНАТА

1. Општи акти

Член 59

Статутот е основен акт на Општината со кој се утврдуваат основните прашања во врска со надлежностите и организацијата на Општината и други прашања од значење за Општината.

Статутот на Општината се донесува во две фази и тоа како Нацрт - статут и Предлог - статут.

Член 60

Советот на Општината донесува Деловник на Советот, одлуки, планови, програми и други општи акти.

Член 61

Со Деловникот на Советот се уредува начинот на работата на Советот и неговите комисии, постапката за одлучување и односите со другите органи.

Член 62

Со Одлука на Советот се уредуваат работите од локално значење од надлежност на Општината.

Со Одлука на Советот на Општината, се основа општинска администрација и се уредува начинот на нејзиното работење и се основаат јавни служби.

Со Одлука, Советот уредува и други прашања од својата надлежност.

Член 63

Советот донесува заклучоци кога разгледува поодделни извештаи, информации и анализи.

Советот дава мислење и утврдува насоки за извршување на прописите и другите акти што ги донесува Советот на Општината.

Член 64

Постапката за донесување општи акти се уредува со Деловникот на Советот на Општината.

2. Поединечни акти

Член 65

Советот и Градоначалникот во рамките на својата надлежност донесуваат поединечни акти.

Советот донесува решенија за избор и именување.

Градоначалникот на Општината донесува решенија.

Член 66

Градоначалникот на Општината е должен во рок од 7 (седум) дена од денот на донесувањето на актите да ги објави во (“Службен гласник на Општина Прилеп”).

Член 67

За објавените акти се води посебна збирка.
Збирката може да ја користат граѓаните и таа ќе биде во секое време на увид.

VII. ОБЛИЦИ НА НЕПОСРЕДНО УЧЕСТВО НА ГРАЃАНИТЕ ВО ОДЛУЧУВАЊЕТО НА ОПШТИНАТА

1. Граѓанска иницијатива

Член 68

Граѓаните имаат право да му предложат на Советот на Општината да донесе одреден акт или да реши одредени прашања од својата надлежност.

Советот е должен во рок од 90 дена да расправа за иницијативата на граѓаните доколку таа е поддржана од најмалку 10 % од избирачите од Општината.

Поддршката од став 2 на овој член се обезбедува со потписи на граѓаните.

За решенијата по поднесената иницијатива Советот ги информира граѓаните.

Граѓанска иницијатива не може да се поднесе за кадровски и финансиски прашања.

2. Собир на граѓани

Член 69

Собир на граѓани свикува Градоначалникот по своја иницијатива, на барање на Советот или на барање на најмалку 10 % од избирачите на Општината, односно на месната самоуправа на која се однесува определено прашање.

Собир на граѓани може да свика за подрачјето на целата Општина или за подрачјето на месна самоуправа.

Градоначалникот е должен во рок од 30 дена да свика собир на граѓани на барање од најмалку 10 % од избирачите во Општината или на месната самоуправа за која се однесува определеното прашање.

Барањето за свикување собир на граѓани се поднесува до Градоначалникот.

Актот за свикување собир на граѓани се објавува во локалните средства за информирање и се истакнува на јавни места на вообичаен начин.

Од денот на објавувањето, односно истакнувањето на актот за свикување собир на граѓани до денот на неговото одржување мора да изминат најмалку 5 дена.

Член 70

На собир на граѓани во одлучувањето учествуваат граѓаните кои имаат избирачко право.

Собирот на граѓаните го води Градоначалникот или лице овластено од него.

За прашањата за кои се расправа на собирот на граѓани известува Градоначалникот, а по потреба и други овластени претставници на општинската администрација.

Член 71

Заклучоците донесени на собирот на граѓани, органите на Општината се должни во рок од 90 дена да ги разгледаат и да ги земат предвид при одлучувањето и донесувањето мерки за прашањата на кои се однесуваат, како и да ги информираат граѓаните за своите одлуки.

3. Референдум

Член 72

Референдум може да распише Советот на Општината по своја иницијатива за прашања од неговата надлежност.

Советот е должен да распише Референдум на барање од најмалку 20 % од избирачите на Општината.

Барањето за распишување Референдум се доставува до Советот на Општината со потписи на заинтересираните избирачи дадени пред надлежниот орган, кој води евиденција за избирачкото право на граѓаните во Општината.

Член 73

По барањето за распишување Референдум, Советот на Општината во рок од 60 дена од денот на поднесувањето на барањето донесува Одлука за распишување Референдум.

Одлуката за распишување Референдум содржи предмет на Референдумот и денот на неговото одржување.

Член 74

Одлуката за распишување Референдум се објавува во службеното гласило и во другите средства за објавување во Општината.

Од денот на објавувањето на Одлуката за распишување Референдум до денот на одрежувањето на Референдумот не може да поминат помалку од 15 дена, ниту повеќе од 60 дена.

Член 75

Право на гласање на Референдумот имаат граѓаните кои имаат избирачко право.

Референдумот го спроведува Комисијата за спроведување на Референдумот.

Претседателот и членовите на Комисијата ги именува Советот на Општината.

Член 76

Комисијата за спроведување на Референдумот:

- го определува времето на гласање;
- врши технички подготовки за спроведување на Референдумот;

- ги определува гласачките места;
- ги утврдува резултатите од гласањето;
- се грижи за законито спроведување на Референдумот.

Член 77

За спроведување на гласањето на Референдумот, Комисијата за гласачките места формира Одбори за спроведување на Референдумот.

Одборите ја спроведуваат правилноста и тајноста на Референдумот.

Член 78

Времето на гласањето мора да се определи така што да им се овозможи учество на Референдумот на сите граѓани што имаат право на глас.

На гласачкото место на кое гласале сите граѓани запишани во избирачкиот список, гласањето може да заврши и пред истекот на времето определено за гласање.

Член 79

Прашањето, односно актот што е предмет на Референдумот мора да биде на соодветен начин изложено на гласачкото место.

Членовите на Одборот се должни на граѓанинот што пристапил на гласање, по негово барање да му дадат објаснување за предметот на Референдумот и за начинот на гласањето.

Член 80

На Референдумот секој граѓанин има право само на 1 глас.

Граѓанинот може да гласа само лично.

Член 81

На Референдумот се гласа со гласачко ливче.

Содржината на гласачкото ливче ја пропишува Комисијата за спроведување на Референдумот.

Прашањето на гласачкото ливче мора да биде формулирано прецизно и недвосмислено, така што граѓанинот на Референдумот да може да одговори со “ЗА” или “ПРОТИВ”, предлогот.

Член 82

Граѓанинот на Референдумот се изјаснува така што на гласачкото ливче го заокружува зборот: “ЗА” или “ПРОТИВ”.

Кога на Референдумот се поставени повеќе алтернативи, граѓанинот се изјаснува така што го заокружува зборот: “ЗА” или “ПРОТИВ” од алтернативата за која гласа.

Член 83

По завршувањето на гласањето Одборот го утврдува резултатот од гласањето на гласачкото место и за тоа составува записник.

Формата и содржината на записникот ги пропишува Комисијата за спроведување на Референдумот.

Веднаш по составувањето на записникот Одборот доставува извештај до Комисијата за спроведување на Референдумот.

Член 84

Комисијата за спроведување на Референдумот врз основа на примениот гласачки материјал од сите гласачки места, ги утврдува резултатите од Референдумот.

Одлуката на Референдумот се донесува со мнозинство гласови од избирачите кои гласале, доколку гласале повеќе од половината од вкупниот број избирачи.

Одлуката донесена на Референдумот е задолжителна за Советот.

Комисијата за спроведување на Референдумот поднесува извештај за спроведениот Референдум до Советот на Општината.

Член 85

Прашањето, односно актот што граѓаните не го прифатиле на Референдумот не може повторно да се изнесува на Референдум, пред истекот на 6 месеци од денот на одржувањето на Референдумот.

4. Претставки и предлози

Член 86

За работата на органите на Општината и општинската администрација, граѓаните имаат право, поединечно или заеднички со другите да доставуваат претставки и предлози.

Член 87

Претставките и предлозите се поднесуваат во писмена форма или усно на записник.

За претставките и предлозите не се плаќа такса.

Член 88

Подносителот не смее да трпи штетни последици поради поднесување претставка, ниту поради тоа може да биде повикан на одговорност.

Член 89

Постапувањето по претставките и предлозите опфаќа прибирање податоци, известувања и мислења за околностите што се од значење за правилно оценување на претставката, како и преземање потребни мерки за отстранување на повредата на правото на подносителот или повреда на јавните интереси.

Член 90

Градоначалникот на Општината е должен најдоцна во рок од 60 дена од денот на приемот на претставката, односно предлогот на подносителот да му достави образложен одговор.

Ако претставката или предлогот не се однесуваат на работата од надлежност на органите на Општината, Градоначалникот ги доставува до соодветниот надлежен орган и за тоа го известува подносителот.

5. Јавни трибини, анкети и предлози

Член 91

Органите на Општината, при донесувањето прописи од својата надлежност претходно можат да организираат јавна трибина, да спроведат анкети или да побараат предлози од граѓаните.

Јавна трибина се организира кога се донесуваат прописи за прашања од локалниот економски развој, комунални потреби (водоснабдување, одржување јавна чистота, одржување локални патишта и улици) и други прашања од пошироко локално значење.

Анкета се спроведува за донесување урбанистички планови и други прашања од локално значење.

Прибирањето предлози од граѓаните за решавање прашања од локално значење, ќе се врши преку објавување соопштение со кое ќе се повикаат граѓаните да даваат свои предлози.

Постапката, начинот и времето на преземање на една од наведените активности од ставот 1 на овој член, ќе се уреди со Одлука донесена од органот кој ја организирал.

VIII. СОПСТВЕНОСТ НА ОПШТИНАТА

Член 92

Сопственоста на Општината ја сочинуваат недвижни и подвижни ствари, парични средства и права.

Сопственоста Општината ја стекнува од сопствени извори на приходи, по пат на финансирање од граѓаните или со нивно учество на друг начин, од подароци и по други основи.

Член 93

За купување, отуѓување и оптоварување на сопственоста на Општината, одлучува Советот на Општината.

Отуѓување на сопственоста на Општината се врши само по пат на јавно наддавање, согласно со закон.

Продажната цена на стварите не смее да биде помала од нивната пазарна вредност.

Средствата добиени од продажбата на стварите може да се инвестираат само за стекнување нови или реконструкција на постојни ствари во сопственост на Општината.

Член 94

Општината ја евидентира својата сопственост и нејзината процена се искажува во Годишната сметка.

Член 95

Стварите во сопственост на Општината можат да се дадат на користење на урбаните заедници или месните заедници, а на други субјекти само под закуп, и по пат на јавно наддавање во согласност со законот.

Член 96

Општината се финансира од сопствени извори на приходи, локални даноци, надоместоци и такси утврдени со законот, дотации од државата и други извори на приходи утврдени со законот.

Општината во рамките на своите надлежности, самостојно располага со сопствените извори на приходи.

Член 97

Приходите и трошоците на Општината се утврдуваат со Буџетот на Општината.

Буџетот на Општината содржи Биланс на приходите и трошоците на Буџетот, а се однесува за фискална година од 12 месеци, која почнува од 1 Јануари, а завршува на 31 Декември, од секоја календарска година.

Член 98

Предлог - буџетот на Општината го утврдува Градоначалникот и го доставува до Советот на Општината за донесување не подоцна од средината на месец Ноември.

Советот на Општината не може да го разгледува Предлогот - буџетот на Општината пред истекот на 20 дена од денот на доставувањето до членовите на Советот на Општината.

Член 99

За секоја промена на Буџетот на Општината, за дополнително усвоени трошоци придружени со мерки што ќе ги зголемат предложените приходи или ќе ги намалат другите трошоци во сразмерен износ, Одлука донесува Советот на Општината.

Член 100

За покривање на непредвидените барања за трошоците кои ќе се појават во текот на буџетската година, од вкупните тековни и капитални трошоци се издвојува буџетска резерва во висина утврдена со закон.

За користење на средствата од буџетската резерва, одлучува Советот на Општината по предлог на Градоначалникот на Општината.

Советот на Општината со Одлука може да го овласти Градоначалникот за начинот на користење на буџетската резерва.

Член 101

Доколку Буџетот на Општината за наредната година не биде донесен до 31 Декември во тековната година, ќе се постапи согласно со Законот за буџетите и се воведува времено финансирање и тоа најдолго за 3 месеци.

Член 102

На крајот на секоја фискална година се изготвува Годишна сметка на Буџетот на Општината.

Годишната сметка на Буџетот, Советот на Општината треба да ја усвои најдоцна до 31 Март во тековната година, за претходната година.

Член 103

Извршувањето на Буџетот во Општината го врши Градоначалникот, а поконкретно се уредува со Одлуката за извршување на Буџетот на Општината.

IX. МЕСНА САМОУПРАВА ВО ОПШТИНАТА

Член 104

Граѓаните во Општината одлучуваат и за работите од непосредно и секојдневно значење од својот живот и работата и преку облици на месната самоуправа, кои можат да ги основаат согласно со овој Статут.

Член 105

Во Општинава како облици на месна самоуправа можат да се основаат во градов - урбани заедници и во другите населени места - месни заедници.

Член 106

Обликот на месната самоуправа се основа, во градов за урбана единица согласно со Урбанистичкиот план, а за другите населени места на Катастарската општина на населеното место.

Член 107

Иницијатива за основање облици на месната самоуправа можат да покренат најмалку 10 % од граѓаните, жители на подрачјето за кое има интерес за основање облик на месна самоуправа.

Член 108

Иницијативата за основање содржи: подносител, опис на подрачјето за кое се бара основање на обликот на месната самоуправа, образложение на потребите за основање и потпис на заинтересираните граѓани.

Иницијативата за основање се доставува до Советот на Општината, кој ја разгледува и оценува дали се исполнети условите и дали се основани потребите за основање облик на месната самоуправа.

Член 109

Одлуката за основање облик на месната самоуправа се донесува на Собир на граѓани од соодветното подрачје по пат на јавно гласање со мнозинство гласови од присутните граѓани, но не помалку од мнозинството граѓани, подносителите на иницијативата.

Член 110

Граѓаните преку облиците на месната самоуправа, во согласност со овој Статут и одлуките за основање се грижат за:

- решавање прашања од комунална инфраструктура за соодветното подрачје;
- изградба и одржување објекти од јавен интерес (водоводи, улици, домови на културата, спортски објекти и друго);
- заштита на животната средина и природата;
- уредување и одржување на гробиштата во селските населби;
- покренување иницијатива за уредување на просторот;
- организирање културни, спортски, забавни и други манифестации; и
- други работи од непосредно секојдневно значење за животот и работата на граѓаните.

Советот на облиците на месната самоуправа дава иницијатива и предлози до надлежните органи на Општината, за прашања од областа на образованието, здравството, социјалната заштита и други прашања од интерес на граѓаните.

Член 111

Работите од членот 108 на овој Статут се финансираат од:

- средства кои Општината ќе им ги отстапи на облиците на месната самоуправа согласно со плановите и програмите за нивниот развој;
- средствата што граѓаните непосредно ги здружуваат;
- средствата што ќе ги издвојат заинтересираните правни и физички лица;
- средствата од надомест за услуги;
- подароци и други средства.

Член 112

Орган на облиците на месната самоуправа е Советот.
Советот го избираат граѓаните на обликот на месната самоуправа на Собир на граѓани со јавно гласање, доколку Собирот не одлучи гласањето да биде тајно.
Советот е составен од 3 до 7 членови.
Мандатот на членовите на Советот трае 4 години.

Член 113

Одлука за распишување избори на членови на Советот донесува Советот во стариот состав, најдоцна 30 дена пред истекот на мандатот.
Ако Одлуката од став 1 на овој член не се донесе во утврдениот рок, Одлука за распишување избори за членови на Советот донесува Градоначалникот на Општината во рок од 15 дена.

Член 114

Предлагање и утврдување кандидати за членови на Советот се врши на Собир на граѓани.
За утврдени се сметаат кандидатите кои добиле мнозинство, односно најголем број гласови од присутните граѓани на Собирот.

Член 115

Постапката за предлагање, утврдување и избор на членови на Советот поблиску се уредува со правилата за работа на обликот на месната самоуправа.

Член 116

За избрани членови на Советот се сметаат кандидатите кои добиле мнозинство, односно најголем број гласови од избирачите кои гласале.

Член 117

Советот од своите членови избира претседател, кој го претставува и го застапува обликот на месната самоуправа.
Советот донесува правила со кои се уредува работата на обликот на месната самоуправа како и Програма за работа, по претходно мислење на Советот на Општината.

Член 118

Градоначалникот на Општината со Решение може да делегира вршење определена работа од непосреден интерес и секојдневно значење за животот и работата на жителите, на претседателот на Советот на обликот на месната самоуправа.
Средствата потребни за извршување на работите од став 1 на овој член се утврдуваат во Решението за делегирање на надлежноста.
Со Решението се определува органот и начинот на вршење надзор над извршувањето на работите од став 1 на овој член.

Член 119

Општинската администрација ги врши стручните, административно-техничките и сметководствено-финансиските работи на органот на обликот на месната самоуправа.

Контрола над трошењето на средствата што ќе бидат пренесени за извршување на делегираните надлежности врши општинската администрација.

Х. НАЧИН И ПОСТАПКА ЗА УТВРДУВАЊЕ И УПОТРЕБА НА ГРБОТ И ЗНАМЕТО НА ОПШТИНАТА

Член 120

Грбот и знамето на Општината се утврдуваат со Одлука на Советот на Општината.

За утврдување на грбот и знамето на Општината, Советот на Општината распишува конкурс и образува комисија.

Член 121

Комисијата од пристигнатите трудови по објавениот конкурс утврдува предлог за грб, односно знаме на Општината и го доставува до Советот на Општината на усвојување.

Член 122

Советот на Општината со мнозинство гласови од вкупниот број членови на Советот одлучува по предлогот на Комисијата.

Одлуката на Советот за утврдување грб, односно знаме на Општината е составен дел на Статутот на Општината.

Член 123

Грбот на Општината се употребува во состав на печатот на Општината.

Грбот на Општината може да се употребува и на официјални покани, честитки и слични акти што ги користат Советот и Градоначалникот на Општината.

Советот на Општината може да одобри употреба на грбот на Општината на физички и правни лица, ако оцени дека е во интерес на Општината.

Член 124

Знамето на Општината се истакнува на зградата на Општината и на видни места во Општината.

Знамето на Општината може да се истакнува и при меѓународни средби, натпревари и други собири на кои учествува или е презентирана Општината.

Член 125

Грбот и знамето на Општината не смеат да се употребуваат ако се оштетени или со својот изглед се недостоинствени за тоа.

XI. ЗАШТИТА НА ОПШТИНАТА

Член 126

Иницијатива за оцена на уставноста на законите и уставноста и законитоста на општите акти на министерствата и други органи на државната управа со кои се нарушуваат уставната положба и правата на Општината утврдени со Уставот и законите, може да поднесат Советот, односно Градоначалникот на Општината до Уставниот суд на Република Македонија.

Член 127

Градоначалникот на Општината има право да бара судска заштита пред надлежните судови кога на Општината и' се попречува вршење на дадените надлежности со Уставот и законот, со акти и активности на органите на државната управа и на Владата на Република Македонија.

XII. ПОСТАПКА ЗА ИЗМЕНИ И ДОПОЛНУВАЊА НА СТАТУТОТ НА ОПШТИНАТА

Член 128

Измени и дополнувања на Статутот на Општината можат да предложат најмалку $\frac{1}{2}$ (една половина) од членовите на Советот на Општината, Градоначалникот на Општината или најмалку 10 % од избирачите во Општината.

Член 129

Одлука за пристапување кон измени на Статутот донесува Советот на Општината со мнозинство гласови од вкупниот број членови на Советот.

Член 130

Измените на Статутот на Општината се донесени ако за нив гласале мнозинството од членовите на Советот на Општината.

XIII. ПРЕОДНИ И ЗАВРШНИ ОДРЕДБИ

Член 131

Одредбите од членовите 14, 15 и 16 од Статутот на Општина Прилеп ("Службен гласник на Општина Прилеп" 3/96 и 2/97) ќе продолжат да се применуваат се до донесување на посебните закони.

Член 132

Одредбите од членовите: 20, 35, 36, 37, 38, 39, 40, 41, 42, 43, 44, 45, 47 став 1 алинеја 6, 104, 105, 106, 107, 108, 109, 110, 111, 112, 113, 114, 115, 116, 117, 118 и 119 од овој Статут ќе влезат во сила на наредните локални избори.

Член 133

Со денот на влегувањето во сила на овој Статут, престанува да важи Статутот на Општина Прилеп (“Службен гласник на Општина Прилеп” бр. 3/96 и 2/97).

Член 134

Овој Статут влегува во сила осмиот ден од денот на објавувањето во “Службен гласник на Општина Прилеп”.

Број 07 - 901/2
14.07.2003 година
П р и л е п

ПРЕТСЕДАТЕЛ
на Советот на Општина Прилеп
Борис Ристески